

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ పంచత్రింశః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ పంచత్రింశః సర్గః ॥

మాల్యవతా రావణస్య శ్రీరామేణ సహ సంధికరణాయ ప్రబోధనం

తేన శంఖవిమిశ్రేణ భేరీశబ్దేన నాదినా ।

ఉపయాతి మహాబాహు రామః పరపురంజయః ॥ 6.35.1 ॥

తం నినాదం నిశమ్యాథ రావణో రాక్షసేశ్వరః ।

ముహూర్తం ధ్యానమాస్థాయ సచివానభ్యుదైక్షత ॥ 6.35.2 ॥

అథ తాన్ సచివాంస్తత్ర సర్వానాభాష్య రావణః ।

సభాం సన్నాదయన్ సర్వామిత్యువాచ మహాబలః ॥ 6.35.3 ॥

జగత్సంతాపనః క్రూరోఽగర్హయన్ రాక్షసేశ్వరః ।

తరణం సాగరస్యాస్య విక్రమం బలపౌరుషం ॥ 6.35.4 ॥

యదుక్తవంతో రామస్య భవంతస్తన్మయా శ్రుతం ।

భవతశ్చాప్యహం వేద్మి యుద్ధే సత్యపరాక్రమాన్ ।

తూష్ణీకానీక్షతోఽన్యోన్యం విదిత్వా రామవిక్రమం ॥ 6.35.5 ॥

తతస్తు సుమహాప్రాజ్ఞో మాల్యవాన్ నామ రాక్షసః ।

రావణస్య వచః శ్రుత్వా ఇతి మాతామహోఽబ్రవీత్ ॥ 6.35.6 ॥

విద్యాస్వభివినీతో యో రాజా రాజన్ నయానుగః ।

స శాస్తి చిరమైశ్వర్యమరీంశ్చ కురుతే వశే ॥ 6.35.7 ॥

సందధానో హి కాలేన విగృహ్ణాంశ్చారిభిః సహ |
స్వపక్షే వర్ధనం కుర్వన్మహదైశ్వర్యమశ్నుతే || 6.35.8 ||

హీయమానేన కర్తవ్యో రాజ్ఞా సంధిః సమేన చ |
న శత్రుమవమన్యేత జ్యాయాన్ కుర్వీత విగ్రహం || 6.35.9 ||

తన్మహ్యం రోచతే సంధిః సహ రామేణ రావణ |
యదర్థమభియుక్తోఽసి సీతా తస్మై ప్రదీయతాం || 6.35.10 ||

తస్య దేవర్షయః సర్వే గంధర్వాశ్చ జయైషిణః |
విరోధం మా గమస్తేన సంధిస్తే తేన రోచతాం || 6.35.11 ||

అస్సృజద్ భగవాన్ పక్షౌ ద్వావేవ హి పితామహాః |
సురాణామసురాణాం చ ధర్మాధర్మౌ తదాశ్రయౌ || 6.35.12 ||

ధర్మో హి శ్రూయతే పక్ష అమరాణాం మహాత్మనాం |
అధర్మో రక్షసాం పక్షో హ్యసురాణాం చ రాక్షస || 6.35.13 ||

ధర్మో వై గ్రసతేఽధర్మం యదా కృతమభూద్ యుగం |
అధర్మో గ్రసతే ధర్మం యదా తిష్యః ప్రవర్తతే || 6.35.14 ||

తత్ త్వయా చరతా లోకాన్ ధర్మోఽపి నిహతో మహాన్ |
అధర్మః ప్రగృహీతశ్చ తేనాస్మద్ బలినః పరే || 6.35.15 ||

స ప్రమాదాత్ ప్రవృద్ధస్తేఽధర్మోఽహిర్బ్రసతే హి నః |
వివర్ధయతి పక్షం చ సురాణాం సురభావనః || 6.35.16 ||

విషయేషు ప్రసక్తేన యత్కించిత్యారిణా త్వయా |
ఋషీణామగ్నికల్పానాముద్వేగో జనితో మహాన్ || 6.35.17 ||

తేషాం ప్రభావో దుర్ధర్షః ప్రదీప్త ఇవ పావకః |
తపసా భావితాత్మానో ధర్మస్యానుగ్రహే రతాః || 6.35.18 ||

ముఖ్యైర్యజ్ఞైర్యజంత్యేతే తైస్తైర్యత్తే ద్విజాతయః |
జహ్వాత్యగ్నింశ్చ విధివద్ వేదాంశ్చోచ్చైరధీయతే || 6.35.19 ||

అభిభూయ చ రక్షాంసి బ్రహ్మఘోషానుదీరయన్ |
దిశో విప్రద్రుతాః సర్వాః స్తనయిత్నురివోష్ణగే || 6.35.20 ||

ఋషీణామగ్నికల్పానామగ్నిహోత్రసముత్థితః |
ఆదత్తే రక్షసాం తేజో ధూమో వ్యాప్య దిశో దశ || 6.35.21 ||

తేషు తేషు చ దేశేషు పుణ్యేష్వేవ దృఢవ్రతైః |
చర్యమాణం తపస్తీవ్రం సంతాపయతి రాక్షసాన్ || 6.35.22 ||

దేవదానవయక్షేభ్యో గృహీతశ్చ వరస్త్వయా |
మనుష్యా వానరా ఋక్షా గోలాంగూలా మహాబలాః |
బలవంత ఇహాగమ్య గర్జంతి దృఢవిక్రమాః || 6.35.23 ||

ఉత్పాతాన్ వివిధాన్ దృష్ట్వా ఘోరాన్ బహువిధాన్ బహలాన్ |
వినాశమనుపశ్యామి సర్వేషాం రక్షసామహం || 6.35.24 ||

ఖరాభిస్తనితా ఘోరా మేఘాః ప్రతిభయంకరాః |
శోణితేనాభివర్షంతి లంకాముష్ణేన సర్వతః || 6.35.25 ||

రుదతాం వాహనానాం చ ప్రపతంత్యశ్రుబిందవః |
రజోధ్వస్తా వివర్ణాశ్చ న ప్రభాంతి యథాపురం || 6.35.26 ||

వ్యాలా గోమాయవో గృధ్రా వాశ్యంతి చ సుభైరవం |
ప్రవిశ్య లంకామారామే సమవాయాంశ్చ కుర్వతే || 6.35.27 ||

కాలికాః పాండురైర్దంతైః ప్రహసంత్యగ్రతః స్థితాః |
స్త్రీయః స్వప్నేషు ముష్ణంత్యో గృహాణి ప్రతిభాష్య చ || 6.35.28 ||

గృహాణాం బలికర్మాణి శ్వానః పర్యుపభుంజతే |
ఖరా గోషు ప్రజాయంతే మూషకా నకులేషు చ || 6.35.29 ||

మార్జారా ద్వీపిభిః సార్థం సూకరాః శునకైః సహ |
కిన్నరా రాక్షసైశ్చాపి సమేయుర్మానుషైః సహ || 6.35.30 ||

పాండురా రక్తపాదాశ్చ విహగాః కాలచోదితాః |
రాక్షసానాం వినాశాయ కపోతా విచరంతి చ || 6.35.31 ||

చీచీకూచీతి వాశంత్యః శారికా వేశ్మసు స్థితాః |
పతంతి గ్రథితాశ్చాపి నిర్జితాః కలహైషిభిః || 6.35.32 ||

పక్షిణశ్చ మృగాః సర్వే ప్రత్యాదిత్యం రుదంతి తే |
కరాలో వికటో ముండః పురుషః కృష్ణపింగలః || 6.35.33 ||

కాలో గృహాణి సర్వేషాం కాలే కాలేఽన్వవేక్షతే |
ఏతాన్యన్యాని దుష్టాని నిమిత్తాన్యత్పతంతి చ || 6.35.34 ||

విష్ణుం మన్యామహే రామం మానుషం రూపమాస్థితం |
నహి మానుషమాత్రోఽసౌ రాఘవో దృఢవిక్రమః || 6.35.35 ||

యేన బద్ధః సముద్రే చ సేతుః స పరమాద్భుతః |
కురుష్వ నరరాజేన సంధిం రామేణ రావణ |
జ్ఞాత్వావధార్య కర్మాణి క్రియతామాయతిక్షమం || 6.35.36 ||

ఇదం వచస్తస్య నిగద్య మాల్యవాన్
పరీక్ష్య రక్షోధిపతేర్మనః పునః |
అనుత్తమేషూత్తమపౌరుషో బలీ
బభూవ తూష్ణిం సమవేక్ష్య రావణం || 6.35.37 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే పంచత్రింశః సర్గః ||